


ព្រះពុទ្ធសាសនាជួយមេត្តា?

រៀបរៀងដោយ

ព្រះវិរិយបណ្ឌិតោ ធីត-ខាន់



ព្រះតេជគុណ ធីត-ខាន់ វិរិយបណ្ឌិតោ

វគ្គឧទ្ទានលោម ភ្នំពេញ

ឆ.ស. ២៥១៤

គ.ស. ១៩៧០

បុព្វកថា

របស់អ្នកវាយអក្សរកុមព្យូទ័រ



សៀវភៅ “**ពុទ្ធសាសនាដូចម្តេច?**” ជាស្នាព្រះហស្តរបស់ព្រះតេជគុណ ព្រះមហាវិរិយបណ្ឌិតោ **ហ្ន៎ង-ខាន់** ដែលលោកបានសរសេរកាលពីឆ្នាំ១៩៧០ ។

សៀវភៅ “**ពុទ្ធសាសនាដូចម្តេច?**” បានបោះពុម្ពផ្សាយដោយ លោក ឱក-តាម និង ភរិយា ចំនួន៥០០ក្បាល និងពេងពុម្ព វត្តភ្នំ ចំនួន៥០០ក្បាលដែរ ដើម្បីចែកជាធម្មទាន ជូន សាធារណជន ក្នុងឱកាសបុណ្យព្រះបរមសពព្រះសង្ឃរាជគណៈមហានិកាយ **ថ្លង-ណាត** ដែលទ្រង់សោយទិវង្គតកាលពីថ្ងៃទី២៥ កញ្ញា ១៩៦៩ ។

បានន័យថា សៀវភៅ“**ពុទ្ធសាសនាដូចម្តេច?**”នេះ បានបោះពុម្ពផ្សាយតែ១០០០ក្បាល ប៉ុណ្ណោះ ឃើញថាការផ្សព្វផ្សាយបានតិចតួចណាស់ ។

ដោយខ្ញុំមានសៀវភៅ “**ពុទ្ធសាសនាដូចម្តេច?**” មួយក្បាលដែលចាស់ ទុក រហែកខ្លះ តែអាចនៅអាចបាន ហើយដោយយល់ឃើញថា សៀវភៅនេះមានអត្ថន័យ អត្ថរសជ្រាលជ្រៅ និងមានសារៈប្រយោជន៍ខ្ពង់ខ្ពស់សំរាប់កូនខ្មែរជំនាន់ក្រោយក្នុងការចងចេះចងដឹងអំពី ព្រះពុទ្ធសាសនា ខ្ញុំក៏វាយអក្សរកុមព្យូទ័រឡើងវិញ ដោយរក្សាភាពដើមរបស់អ្នកនិពន្ធ ដើម្បី ចែកជូនសាធារណជនខ្មែរបានអានផង ។

ខ្ញុំសូមឧទ្ទិសកុសលនេះ ប្រគេនព្រះវិញ្ញណក្ខន្ធ ព្រះតេជគុណព្រះវិរិយបណ្ឌិតោ **ហ្ន៎ង-ខាន់** ដែលជាម្ចាស់សៀវភៅ និងជាព្រះសង្ឃគំរូ ជាទីគោរពនៃខ្ញុំ , សម្តេចព្រះសង្ឃរាជ គណៈមហានិកាយ **ថ្លង-ណាត** ជោតញ្ញាណោ, ព្រះគ្រូធម្មយោសាថាវ្យ **សេក-នាង** និងព្រះ គ្រូ **ទេព-ធូត** ហោជុន ដែលទាំង២ព្រះអង្គជាគ្រូបង្រៀនរបស់ខ្ញុំ ផ្នែកព្រះពុទ្ធសាសនា ។ ព្រមទាំងឧទ្ទិសជូន បុព្វការីជនទាំងឡាយ មានមាតាបិតារបស់ខ្ញុំ សូមលោកអ្នកដ៏មានគុណ ទាំងឡាយនោះ បានសម្រេចក្នុង សុគតិភពកុំបីឃ្លៀងឃ្លាតឡើយ ។

ថ្ងៃទី ២១ ឧសភា ២០០៩

សំ-វិជ្ជា

និយោ គន្ធី គគវគោ អរហគោ សម្មាសម្ពុទ្ធសិរ

អ្នកមេគិត (Grands Penseurs) ទាំងអស់ បានធ្វើការពិសោធន៍ពីលទ្ធិសាសនា ពិសោធពហ័យ ពោលអះអាងថាមាន “អាទិទេព” (Dieu) ជាមហេស្វរ “មហាទេពជាកំពូល” ឬប្រជាបតិ “ម្ចាស់សព្វសត្វ” ។ គំនិតបែបនេះ មាននៅក្នុងគម្ពីរលទ្ធិសាសនា មានគម្ពីរវេទ (ឧបនិបទ) និងសៀវភៅជាស្នាដៃលោកប្លាតុង (Platon) អរិស្តូត (Aristote) ជាដើម ។ នៅក្នុងសៀវភៅ សាំងតូម៉ាសជាកាំង (Saint Thomas D’Aquin) មានសេចក្តីថា “បានពិសោធឃើញថាមានអាទិទេពហើយ” ដែរ ។

ទស្សនវិទូ ដួចលោក កង់ (Kant) បញ្ចេញទ្រឹស្តីថា “ជំនឿដែលជឿស៊ប់ថាមានអាទិទេព តែងតែមានកើតនៅក្នុងសន្តានចិត្តមនុស្សទូទៅ” ។ លោក ហេគេល (Hegel) ស្តីទុកថា “គំនិតដែលជឿថាមានអាទិទេពនេះ កើតមានឡើង ក៏កើតដោយសារតែមានវិជ្ជាដែលជាប់សមនុស្សនេះឡើង” ។ វិលោក មហាត្រុតន្តិ លោកចូលចិត្តមានប្រសាសន៍ថា “សច្ចធម៌ ជាអាទិទេព” តែ “អាទិទេពពុំមែនជាសច្ចធម៌ទេ” (Truth is god and not is truth) ។

ដូច្នេះ លទ្ធិសាសនាទាំងអស់ ឬ ពាហិរសាសនា (Religions) ជាមេនាំអាទិធ្វើឲ្យមានជំនឿថាមាន “អាទិទេព” ហើយអាទិទេពនេះ មិនគឺអ្វីដទៃទេគឺ “សច្ចធម៌” នេះឯង (God is truth) ពោលគឺ អាទិទេពនេះជា “ភាវៈនៃសច្ចធម៌ = សត្យស្ប្រូប” ។ សេចក្តីនេះ បើនិយាយឲ្យងាយយល់ យើងគួរនិយាយថា “អ្នកមេគិតទាំងអស់ បានគន់គិតរកថាអ្វីជាសេចក្តីពិត = សច្ចធម៌” រកទៅឃើញតាមគំនិតរបស់ខ្លួន ហើយបញ្ញត្តនាមតាមភាសារបស់ខ្លួន បើជាហិណ្ឌូថា ទេវៈ “ទេពតា” បើជាអ្នកបស្ចឹមថា Dieu “អាទិទេព” បើជាចិនថា តើ “សភាវធម៌” តមក ក្នុងកាលជាខាងក្រោយ នាមទាំងនេះ កើតបានជាបញ្ញត្តសព្ទ (Concept) ជាប់ក្នុងសន្តានចិត្ត ហើយមានជំនឿឥតហេតុផល (Foi, croyance) នៅកើតឡើង ទើបប្រកាន់យកទិដ្ឋិ (Dogme) របស់ខ្លួន ។ ព្រះយេស៊ូគ្រីស្ត (Jesus Christ) សម្តែងទុកថា “សច្ចធម៌មាននៅក្នុងខ្លួនយើង ហើយធ្វើឲ្យខ្លួនយើងមានសេរីភាព” ។ ឯពាក្យដែលព្រះយេស៊ូទេសនាទុកថា “ចូរស្នេហាចំពោះព្រះអាទិទេពឲ្យអស់ពីចិត្ត” នោះ បានសេចក្តីថា “ចូរស្នេហាព្រះអាទិទេពដោយប្រាជ្ញាជាធម៌សំខាន់ដែលមាននៅក្នុងខ្លួនមនុស្សលោក” ។

សេចក្តីពិត ដើមឡើយ គម្ពីរឬគ្រូទូបានបញ្ជាក់ថា ធម្មជាតិ គឺ ទឹក-ដី-ភ្លើង-ខ្យល់ ជារត្តធាតុដើម ដែលជនហិណ្ឌូយល់ថា ញ៉ាំងជីវិតខ្លួនឲ្យរស់នៅបាន ទើបគេនាមថាជា “ទេវៈ = ទេវតា” មិនគឺអ្វីដទៃទេ ។ តមក ក្នុងកាលជាខាងក្រោយ អស់កាលយូរច្រើនសតវត្សរ៍ ទើបពាក្យថា “ទេវៈ” នេះឯង រីកសាយនយ ហើយកើតបានទៅជា “មហេស្វរ ឬ ប្រជាបតិ”(Dieu) ទៅតាមសភាវគតិជាធម្មតាមនុស្សលោក ។ សព្វថ្ងៃនេះ ពាក្យថា “ទេវៈ” ដែលគ្រាន់តែជាតួបុគ្គលាធិដ្ឋាន ឬជាបញ្ញត្តសព្ទ (Concept) នេះ កើតជាឧបក្រិលេស ធ្វើឲ្យសៅហ្មង ចាក់បូសគល់ជាប់ស្ថិតក្នុងសន្តានចិត្តមនុស្សសត្វទូទៅ ក៏បច្ចុប្បន្ន ឬបង្ខំឲ្យយល់ថាជា “សច្ចធម៌” ពោលគឺ “អាទិទេព” ពិតប្រាកដ ហើយចងជាទ្រឹស្តីទុកថា “មានទេពតា” ដែលទស្សនវិទូទូទៅប្រើពាក្យ

ថា ភាពមានអត្តិភាព (Entité) នៃទេពតា ។

ឯពាក្យដែលថា “ទេវៈ” ជា “សច្ចធម៌” ឬជា “ឯកសទអធ្វិតិយម” មានសច្ចតែមួយ មិនមានពីរ (Unique) នេះទៀត ក៏ជាទ្រឹស្តីរបស់មនុស្សដែលជឿថា “មានទេពតា” ជាពាក្យវាយសេចក្តីឲ្យឃើញថា “មានពិត” ប្រសើរវិសេស ហើយគេទុកជា “សច្ចធម៌” ។ សច្ចធម៌នេះ បើជាមានពិតមែន ក៏ជាសម្មតសច្ច “សច្ចដោយសន្តត” ពុំមែនជាអរិយសច្ច “សច្ចប្រសើរពិត” នោះទេ ។

ព្រះសម្មាសម្ពុទ្ធសមណគោតម ទ្រង់ពុំមែនជា “អាទិទេព” (God Dieu) ដូចជាមានទ្រឹស្តីនៃលទ្ធិសាសនា ឬពហុវិទ្យាសាសនា បានបញ្ញត្តទុកមកនោះទេ ។ ព្រះអង្គជា “មនុស្ស” មនុស្សរកសភាវធម៌ពិត ឃើញតាមពិត ហើយទ្រង់បានជា “អ្នកយថាភូត” (Objectif) ទ្រង់ឃើញតាមពិតថា “ការកើត = ជាតិ” នេះជាទុក្ខ ពោលគឺ “បើមានកើត = ជាតិ” នេះហើយ ធម៌ទាំងឡាយដែលជាបច្ច័យ គឺជរា ព្យាធិ មរណៈ ក៏តែងតែកើតមានឡើងជាធម្មតា ។ ទ្រង់ឃើញសភាវធម៌ពិតថា “លោកនេះជាទុក្ខ” ដូច្នេះហើយ ទើបទ្រង់ស្វែងរកផ្លូវប្រតិបត្តិ “បដិបទា” ជាសន្តិវេទ “សន្តិភាពស្ថាពរ” ហៅថា មជ្ឈិមាបដិបទា គឺផ្លូវកណ្តាល ផ្លូវត្រង់ ជាផ្លូវដែលអាចដោះលោក គឺទុក្ខនៃមនុស្សជាតិនេះ បានអស់ជើង មិនគួរមានសន្តិសង្ស័យឡើយ ។

តើព្រះសម្មាសម្ពុទ្ធនេះ គឺអង្គលោកណា?

ប្រមាណជា៦២៣ឆ្នាំ មុនគ្រិស្តសករាជ កាលនោះ មានសក្យរាជមួយព្រះអង្គ កើតឡើងក្នុងរដ្ឋនេប៉ាលដែលដីប្រទេសឥណ្ឌា មាននាមប្រាកដថា គោតម សិទ្ធក្សរាជកុមារ ។ ព្រះជន្មាយុ១៦វស្សា ទ្រង់រៀបចំមង្គលភិសេកជាមួយព្រះនាងពិម្ពាយសោធរា ដែលជាខត្តិយាណីព្រះញាតិដ៏ជិត ។

អស់កំឡុង ១៣វស្សា ក្រោយប្រាប្តភិសេក ទ្រង់សោយក្តីសុខជាខត្តិយសុខុមាលជាតិ ។ ទ្រង់ប្រថាប់នៅក្នុងផ្ទះព្រះបរមរាជវាំង បរិបូណ៌ដោយផាសុកគ្រប់ប្រការ មានប្រាសាទ៣ខ្ពងសំរាប់រដូវកាលទាំង៣ មួយអង្គដោយស្រីស្នំក្រមការស្រីង្គារ ច្រៀងរាំ ប្រគំ ដេញ ដំ តូរ្យតន្ត្រីកំសាន្តព្រះរាជហឫទ័យឥតមានមោះហួងអ្វីឡើយ សូម្បីតែគ្រឿងទ្រង់ព្រះពស្ត្រភូសា ក៏សុទ្ធសឹងតែកោសេយ្យពស្ត្រដែលកាសិ ទ្រង់ពុំដែលបាននឹកនាដល់ទុក្ខវេទនា ក្នុងជីវភាពប្រជាជនព្រះអង្គ ដែលរស់នៅក្រៅទ្វារព្រះបរមរាជវាំងឡើយ ។ លុះកាលវេលាមកដល់ ទើបសច្ចធម៌កើតមានឡើងនៅក្នុងព្រះទ័យព្រះអង្គ ។

ព្រះជន្មាយុ២៧វស្សា ព្រះសិទ្ធក្សរាជកុមារ ស្តេចចេញប្រពាតក្រសាលកំសាន្តព្រះទ័យខាងក្រៅព្រះបរមរាជវាំង ទ្រង់បានជ្រាបសេចក្តីពិត ពោលគឺការទល់ទុក្ខវេទនាគ្រប់ប្រការទាំងអស់ ដែលលោកហៅថា “ទេវទុត = ទុតទេពតា” ពោលគឺសេចក្តីពិតនៃសភាវធម៌ទាំងឡាយ។ ទេសកាលនោះឯង ព្រះរាជបុត្រ គឺរាហុលកុមារប្រសូតថែមទៀត ។ ព្រះទ័យព្រះអង្គស្តុតរន្តត់ដូចត្រូវរន្ធដាញ់ទាំងប្រាំបីទិស។ ធម៌ទាំងនេះហើយ ជាទេវទុតមកគម្រាមព្រះអង្គ ទ្រង់សន្តបមួយសន្ទុះ ភ្ញារព្រះអង្គឡើង ទ្រង់ដកដង្ហើមវែង ។ លាន់ព្រះឱសខ្លាំងៗថា “អា! រាហូចាប់អាត្មា

អញហើយតើ!” ។ ធម៌មានប៉ុណ្ណោះជាដើម ដែលទ្រង់ទុកជាអន្ទាក់ចងព្រះអង្គ ព្រោះថាធម៌ ទាំងអស់នេះហើយ សុទ្ធតែជាធម៌នាំឲ្យមាន “ការកើតទៀត = បុណ្យវា” ។ ដោយទ្រង់យល់ ច្បាស់ថា “នេះជាទុក្ខសកលលោក” ទើបទ្រង់មានព្រះទ័យចេញស្វែងរកឱសថសព្វគុណ (Panacea) ដើម្បីរក្សាជម្ងឺសកលមនុស្សលោក ។

កាលនោះ ព្រះអង្គបោះបង់រាជសម្បត្តិចោល ឥតស្រលោះ កាន់យកភេទជាតាបស សន្យាសិន ត្រាច់រង្គាត់ដើរស្វែងរកសច្ចធម៌ ។ ទ្រង់បានប្រាស្រ័យជាមួយនឹងតាបសច្រើន នាក់ ដែលសុទ្ធតែជាអ្នកទទួលស្គាល់ថាជា “បរមគ្រូ” ប៉ុន្តែពុំមានតាបសណា សូម្បីតែម្នាក់ ដែលមានភូមិការសិក្សាបរិបូណ៌ លុះមិនថ្វាយវិស្សជ្ជនាដោះអាថ៌ប្រស្នា ធ្វើព្រះអង្គឲ្យពេញ ព្រះទ័យបានឡើយ ព្រោះតាបសទាំងនោះ គ្រាន់តែមាននាមថា “ទស្សនវិទូ” ប៉ុណ្ណោះ ហើយ ជាអ្នកមិនមានបញ្ញាចក្ខុ ដូចមនុស្សខ្វាក់ដឹកដៃមនុស្សខ្វាក់ លិចកប់បាត់នៅក្នុងអវិជ្ជា ដូចសុភា សិតបុរាណខ្មែរថា “ជីវខ្វាក់ ទ្រមាក់ឆ្កុត” ហើយអណ្តែតទៅតាមខ្សែទឹក ពោលគឺវាលវែង វដ្តសង្សារ ។

ក្នុងការស្វែងរកសច្ចធម៌ ទ្រង់សាកល្បងរកគ្រូបរិវិធី ដែលគេយល់ថាជាផ្លូវនាំទៅកាន់ការ រួចចាកទុក្ខ (មោក្សធម៌) ។ ទ្រង់ប្រព្រឹត្តព្រហ្មចរិយធម៌តាមបែបព្រាហ្មណ៍ គឺប្រព្រឹត្តយោគៈ “វិធីទូន្មានចិត្ត” ប្រព្រឹត្តយោគៈហើយ ទ្រង់ឃើញថាពុំមែនជាផ្លូវត្រង់ទៅកាន់ទីបំផុតទុក្ខ ទ្រង់ ប្រព្រឹត្តតបធម៌ “វិធីទូន្មានកាយ” ទៀត ដែលយើងគ្រប់គ្នាដឹងថា ទុក្ខរកិរិយា “ការធ្វើបានដោយ កម្រក្រៃលែង” ។ ព្រះអង្គប្រព្រឹត្តតាមវត្ថុប្រតិបត្តិសាសនាព្រាហ្មណ៍ទាំងអស់ ដែលគេយល់ថា ជាវិធីប្រសើរក្នុងកាលនោះ ទ្រង់ប្រព្រឹត្តលាងបាបមួយបែបហើយមួយបែបទៀត អាំងភ្លើង ដុតកំដៅបាប មួយហើយមួយទៀត ទាល់តែព្រះវរកាយស្តាំងស្តួមរឹងស្ងួតនៅតែស្បែកដណ្តប់ ឆ្អឹង មើលទៅឃើញតែគ្រោងឆ្អឹងចង្រ្កឹង ធ្វើម្លឹងហើយ នៅតែមិនបានសម្រេចតាមពុទ្ធបំណង ទៀត ។ វិធីព្រហ្មចរិយធម៌បែបនេះហើយពន្យល់ព្រះអង្គថា នេះពុំមែនជាវិធីទេ នេះពុំមែន ជាអភិសម័យរបស់ព្រះអង្គទេ ក៏ព្រះអង្គបោះបង់ចោលទាំងអស់ទៅ ហើយតាំងព្រះទ័យស្វែង រកដោយទំនើងព្រះអង្គវិញ ទ្រង់ចៀសវាងផ្លូវចុង២ប្រការ គឺការពន្លឿយខ្លួនឥតអំពើ (អត្តកិល មថានុយោគ) និងការច្របូកច្របល់ដោយកាម (កាមសុខល្លិកានុយោគ) ដាច់ស្រឡះ ។ ការ ស្វែងរកសច្ចធម៌នៃព្រះអង្គនេះ ប្រកបដោយវិរិយភាពខ្លាំងក្លាបំផុត ហួសកម្លាំងមនុស្សធម្មតា ដែលនឹងអាចធ្វើបាន ហើយត្រូវប្រើវេលាប្រាំមួយវស្សាទៀត ។ ទីបំផុត ទ្រង់ឃើញថា ផ្លូវ ដែលទ្រង់ប្រតិបត្តិតាមលទ្ធិព្រាហ្មណ៍នេះ ពន្លឿយវេលានាំមិនឲ្យលុះពោធិញ្ញាណ ហើយផ្លូវ ដែលទ្រង់រកឃើញតាមទំនើងព្រះអង្គនេះ ធ្វើឲ្យព្រះអង្គភ្ញាក់រពកកើតបញ្ញាញាណបាន ។ ផ្លូវ ថ្មីដែលទ្រង់រកឃើញ ជាផ្លូវកណ្តាល ហៅថា មជ្ឈិមាបដិបទា ជាផ្លូវប្រើការបាន ត្រង់ទៅរក ពោធិញ្ញាណ ហើយបានជាមាតិកាត្រង់មួយក្នុងពុទ្ធសាសនាសម្រាប់សកលលោក ។

ព្រឹកថ្ងៃជ័យមង្គលមួយ នាពេញបុណ្យមីខែពិសាខ ទ្រង់ប្រថាប់ក្រោមពោធិមណ្ឌល ឥត មានអាណុភាពទេពតាណាមួយមកជួយណែនាំព្រះអង្គទេ មានតែវិរិយនិងបញ្ញាញាណរបស់ ព្រះអង្គប៉ុណ្ណោះ ទ្រង់កំចាត់បង់នូវកិលេសាសវៈ ព្រមទាំងមោហន្តការដាច់ខាត ហើយទ្រង់

លុះសម្ភាសម្តោធិញ្ញាណ “ត្រាស់ដឹងធម៌” បានសម្រេចភាពជា “ពុទ្ធ = អ្នកត្រាស់ដឹង” ក្នុង ជន្មាមួយ ៣៥ វស្សា នៅខុរវេលប្រទេស (ពុទ្ធកថា) ដែលមគធៈ (រដ្ឋពិហារ) ។ បានត្រាស់ដឹង ធម៌ហើយ ទ្រង់ខ្ញុំសព្វព្រះវរកាយ ព្រះវរជន្មជីព មានតម្លៃឥតអ្វីប្រៀបធៀបបាន ដើម្បីសកល លោក ដោយពុទ្ធចរិយាជាគម្រូ និងដោយធម្មវិន័យជាដំបូន្មាន ពុំមានមនុស្ស ឬទេពតាណា មួយប្រសើរត្រឹមស្មើនឹងព្រះអង្គបានឡើយ ។ ព្រះអង្គទ្រង់បំពេញកិច្ចការរាល់ទិវារាត្រី ហៅថា ពុទ្ធកិច្ច ”កិច្ចដែលព្រះពុទ្ធត្រូវធ្វើរាល់ទិវារាត្រី” មាន៥ពេលគឺ ៖

- ១- ពេលព្រឹក ទ្រង់បិណ្ឌបាត;
- ២- ពេលរសៀល ទ្រង់ប្រទានធម្មទេសនាប្រោសសត្វ;
- ៣- ពេលពន់ព្រលប់ ទ្រង់ប្រទានឱវាទភិក្ខុសង្ឃ;
- ៤- ពេលអធ្រាត្រ ទ្រង់វិសជ្ជនាអាថ៌ប្រស្នា ដែលទេពតាមកក្រាបទូលសួរ;
- ៥- បច្ចុសសម័យ ទ្រង់ប្រមើលមើលឧបនិស្ស័យសត្វ ដែលទ្រង់ត្រូវប្រោស ។

គិតទៅ ក្នុង២៤ម៉ោង ទ្រង់មិនផ្តល់ដូចមនុស្សធម្មតាទេ **ទ្រង់ប្រព្រឹត្តយ៉ាងនេះជានិច្ច- កាល អស់រយៈវេលា៤៥វស្សា** រហូតដល់និព្វាន គ្រាន់តែសម្រាកព្រះកាយមួយស្របក់ លាត តម្រង់ព្រះបិដ្ឋិលើសង្ឃាដី ដែលព្រះអាន្តត្ថេរតែងតែក្រាលថ្វាយ ។ ក្នុងលោកនេះ តើមាន មនុស្ស ឬទេពតាណា ធ្វើការដើម្បីសកលលោក មិនចេះឈប់យ៉ាងនេះ ក្នុងមួយជីវិត ដូចព្រះ សម្មាសម្ពុទ្ធដែរឬទេ ? ដោយទ្រង់ជាមនុស្សជាតិ ទ្រង់ធ្វើការខ្លាំងពេក ត្រូវតែគ្រាំគ្រាព្រះវរកាយ ត្រូវតែទៅតាមធម៌អនិច្ច “ពុំថេរនៅនិគ្ស” ហើយ**បរិនិព្វានក្នុងព្រះជន្ម ៨០ ព្រះវស្សា** ។

សេចក្តីខ្លីនេះ បញ្ជាក់គ្រប់គ្រាន់ថា “ **ព្រះសម្មាសម្ពុទ្ធជាមនុស្ស** ” ទ្រង់សោយព្រះជាតិជា មនុស្ស មានព្រះជីពជន្មជាមនុស្ស ដោយទ្រង់ជាមនុស្ស មានព្រះជីពជន្ម ទ្រង់ត្រូវតែអស់ព្រះ ជន្មដូចមនុស្សធម្មតា ។ ប្លែកតែ**ព្រះអង្គជាអច្ឆរិយមនុស្ស** = មនុស្សអស្ចារ្យ ដែលសកល- លោកពុំដែលមាន ។ នេះជាចំណុចធំបំផុត នៅក្នុងសក្ខីភាពចំពោះអង្គព្រះសម្មាសម្ពុទ្ធ ពុំមានចន្លោះ ត្រង់ណាមួយ ដែលគួរឱ្យភ័ន្តច្រឡំឬទំនងឱ្យយល់ថា “ព្រះអង្គជាអមរទេពតា មិនចេះស្លាប់” នោះឡើយ ។ ដូច្នោះ ពុំគួរចាត់ទុក អង្គព្រះសម្មាសម្ពុទ្ធជា “អាទិទេព” ទេ ឬនឹងទុកអង្គព្រះសម្មាសម្ពុទ្ធជា អវតា (Incarnation) ព្រះវិស្ណុ ដូចអ្នកផងធ្លាប់តែជឿមកនោះក៏ទេដែរ ឬក៏នឹងទុកព្រះអង្គថាជា ត្រាតា “អ្នកជួយលាងបាប” (Saviour) ដែលជួយលាងបាបអ្នកដទៃឱ្យរួចចាកភ័យដោយភក្តិ- មាតិ (Salvation) របស់ព្រះអង្គ ក៏ពុំមែនទៀត ។ សេចក្តីពិត **ព្រះសម្មាសម្ពុទ្ធជាសាស្តាចារ្យ** បណ្តុះ កម្លាំងចិត្តសាវ័កព្រះអង្គឱ្យចេះទីពឹងខ្លួនឯង ដើម្បីរួចចាកខ្លួនឯង បញ្ចុះឱ្យយល់ពិតថា ក្តីបរិ- សុទ្ធិ និងមិនបរិសុទ្ធិ ស្រេចហើយតែបុគ្គលម្នាក់ៗទេ ។ ក្នុងធម្មបទ ព្រះសម្មាសម្ពុទ្ធទ្រង់ត្រាស់ ទូន្មានថា “**អ្នកទាំងឡាយត្រូវធ្វើការឱ្យបានសម្រេចដោយខ្លួនឯង តថាគតគ្រាន់តែជាអ្នកប្រាប់ ផ្លូវ = តុម្រូហិ ភិច្ចមាតប្បំ អក្ខាតារោ តថាគតា**” ។ ដូច្នោះ ព្រះសម្មាសម្ពុទ្ធជាអ្នកចង្អុលប្រាប់ផ្លូវ បង្រៀនឱ្យចេះដើរខ្លួនឯង ទុកឱ្យយើងគ្រប់គ្នាធ្វើខ្លួនឯង ពោលគឺប្រតិបត្តិតាមមាតិដ៏ត្រង់នោះ ដើម្បីបានក្តីបរិសុទ្ធិខ្លួនឯង ។ និយាយខ្លី “ទីពឹងអ្នកដទៃ ដើម្បីរួចចាកភ័យខ្លួនឯង ជាអវិជ្ជមាន

(Negative) ពុំមែនជារិធិទេ, ទីពឹងខ្លួនឯងដើម្បីរួចចាកភ័យខ្លួនឯង ទើបជារិជ្ជមាន (Positive) ទើបជារិធិ” ពោលគឺទីពឹងអ្នកដទៃ បានសេចក្តីថា “យើងព្រមទទួលចាញ់វិរិយភាពបុគ្គលដទៃ” ពិតប្រាកដឥតជជែកបានឡើយ។ ពុទ្ធវចនៈដែលបណ្តុះកម្លាំងចិត្តសាវ័កទាំងឡាយឲ្យចេះទីពឹងខ្លួនឯង ព្រះសម្មាសម្ពុទ្ធត្រាស់ទុកនៅក្នុងមហាបរិនិព្វានសូត្រថា ៖ “ភិក្ខុទាំងឡាយ! អ្នកទាំងឡាយ ចូរយកខ្លួនជាកោះពឹងខ្លួនឯង, ចូរយកខ្លួនជាទីពឹង ចូរកុំយកអ្នកដទៃមកធ្វើជាទីពឹងខ្លួន ឡើយ = **ភិក្ខុវេ អត្តទីបា វិហារថ អត្តសរណា អនញ្ញសរណា** ” ។

ដោយវិសេស ព្រះសម្មាសម្ពុទ្ធ មិនមានពុទ្ធបំណងនឹងកាន់កាប់កិច្ចការបែបជា ឯកាធិបតេយ្យ (Monopoly) ឲ្យសម្រេចពុទ្ធភាពដាច់មុខតែមួយព្រះអង្គទេ សេចក្តីពិត ពុទ្ធភាពនេះ ពុំមែនជាបុព្វសិទ្ធិ (Prerogative) សម្រាប់បុគ្គលវិសេសណាមួយទេ ទ្រង់បានឡើងឋានៈខ្ពង់ខ្ពស់ប្រសើរយ៉ាងនេះ ដោយបារមីធម៌ (State of Perfection) ដែលបុគ្គលណាមួយប្រាថ្នាចង់បាន ក៏អាចសម្រេចដូចគ្នាដែរ ពុំមែនជាការបិទទ្វារនៃសាស្ត្រាចារ្យណាមួយថា បើនឹងបាន លុះត្រាតែបានទទួលទេវឱង្ការ ហើយទើបសម្រេចបាននោះទេ ។ ពុទ្ធវចនៈដែលមានប្រាកដក្នុងព្រះត្រៃបិដកស្តីទុកថា ជនណាម្នាក់ ក៏អាចលុះភាពជាព្រះពុទ្ធបានដូចៗគ្នា ឲ្យតែអ្នកនោះ ប្រតិបត្តិត្រឹមត្រូវទៅតាមគន្លងបារមីធម៌ ដែលជាមាតិកាដើរត្រង់ទៅកាន់ ពោធិញ្ញាណ ។ ព្រះសម្មាសម្ពុទ្ធ ពុំចេះដាក់ទោសបុគ្គលណាម្នាក់ ដោយពុទ្ធដីកថា “**អ្នកត្រូវមានទោស**” ដូច្នោះទេ ផ្ទុយទៅវិញ ទ្រង់តែងតែព្រះមេត្តាប្រោសទេសនាទូន្មានដោយពុទ្ធដីកថា ៖ “**ភិក្ខុទាំងឡាយ! ចិត្តជាធម្មជាតិបរិសុទ្ធផ្លូវផងពីកំណើត តែចិត្តនេះ កាលណាបើមានឧបក្កិលសថ្មីចូលទៅ ទើបសៅហ្មង = បតស្សវបិទំ ភិក្ខុវេ ចិត្តំ តញ្ច ខោ ចិត្តំ អាតន្តុរកហិ ឧបក្កិលេសេហិ ឧបក្កិលិដ្ឋំ** ” ។

តាមពុទ្ធវចនៈនេះ ពិតពលោកយើងនេះ ពុំមែនជាអាក្រក់ទេ ប៉ុន្តែសត្វទាំងឡាយ តែងតែរង្វេងដោយអំណាចអវិជ្ជា ដែលជាធម៌សិកសត្រូវបំផុតរបស់សត្វទាំងឡាយ ។ ទ្រង់តែងតែមានមេត្តាប្រោសប្រទានឱវាទ ដល់សាវ័កព្រះអង្គ កុំឲ្យមានចិត្តរញ្ជា ធ្វើសាវ័កព្រះអង្គ ឲ្យដកដង្ហើមស្រួល ឲ្យរីករាយ ឲ្យអាចហ៊ាន ឲ្យក្លាហាន ឲ្យទុកចិត្តខ្លួនឯង ហើយឲ្យប្រើវិរិយភាពខ្លួនឯងឲ្យមុះមុត ដើម្បីបានឃើញធម៌ដូចព្រះអង្គ ។

ពិសេសទៅទៀត ដោយព្រះអង្គមានភាពជាមនុស្ស ហើយប្រើវិរិយភាពខ្លាំងក្លាឲ្យបានសម្រេចភាពជា “**ពុទ្ធ**” ទ្រង់ប្រកាសប្រាប់លោកទាំងមូលឲ្យយល់ច្បាស់តាមពិតថា “**មនុស្សលោកមានភាពអាចបាន**” (Possibilities) និង “**អាណុភាពអាចធ្វើឲ្យសម្រេចបាន**” (Creative Power) កប់នៅក្នុងខ្លួនមនុស្ស ។ ធម៌ជាអាថ៌កំបាំងទាំងនេះហើយ ទុកជាអាទិទេពមានអំណាចលើមនុស្ស លុះត្រាតែអាទិទេពនេះប្រទាន ទើបមនុស្សលោកអាចសម្រេចប្រយោជន៍ខ្លួនឯងបាន ។ ព្រះសម្មាសម្ពុទ្ធ ទ្រង់ចាប់លើកយកធម៌អាថ៌កំបាំងគឺ “**ភាពអាចបាន**” និង “**អាណុភាពអាចធ្វើអ្វីឲ្យសម្រេចបាន**” ទាំងពីរប្រការនេះ ទុកជាធម៌មានតម្លៃប្រសើរបំផុតមកបង្ហាញ មកប្រទានដល់មនុស្សលោក ព្រមទាំងទេវលោក ឲ្យឃើញច្បាស់ ឲ្យយល់ប្រយោជន៍ពិត ។ សេចក្តីពិតមនុស្សលោក ជាកែវមណីជោតិខ្លួនឯងដ៏វិសេស សម្រាប់បក់បោយយកប្រយោជន៍គ្រប់យ៉ាងនៅនាលោកនេះនិងបរលោក ។ វាសនាខ្លួន បិតនៅកប់ក្នុងខ្លួនមនុស្ស បិតនៅក្នុងកណ្តាប់ដៃ

មនុស្ស ។ ទ្រង់ទេសនាពន្យល់ថា “មនុស្សអាចទទួលនិយ្យានិកធម៌ដោយវិវិយភាពខ្ពង់ខ្ពស់ មិនបាច់ពឹងពាក់អាទិទេព ឬអ្នកអាជ្ញាកណ្តាលណាមួយទេ” ។ **អាត្ម័ន** = ព្រលឹងកណ្តាល (Egocentric) នៃពិភពលោកនេះ មិនគឺអ្វីដទៃទេ គឺខត្តមគតិដ៏ប្រសើរដែលស្តីថា << **មិនមាន ខ្ពង់ខ្ពស់ = អនត្តា** >> នេះឯង ។ មិនមានវណ្ណៈ ចាត់ថ្នាក់មនុស្សលោកឲ្យទាបខ្ពស់ពីកំណើតទេ មនុស្សជាតិមានភាពស្មើគ្នា មានកាលគួរត្រូវបានសម្រេចដូចគ្នា នៅក្នុងដំណើរនៃជីវិតមនុស្ស គ្រប់គ្នា ។

ព្រះសម្មាសម្ពុទ្ធជាអ្នកបើកទ្វារឲ្យមនុស្សលោកបានសម្រេចផល ចំរុះចំរើន ថ្វីត្វីតតែមានការ កើត = ជាតិទេ ជាក់ព័ន្ធរាវាង ។ ទ្រង់បើកសេរីភាពពេញបរិបូណ៌ប្រទានដល់សត្វលោក ក្នុងការគិត ការធ្វើ ការនិយាយ បំបើកភ្នែកសត្វលោក ឲ្យមើលឃើញអ្វីៗ ឃើញពិតតាមពិត ជាយថាភូតទស្សនញ្ញាណ (Objectism) ទ្រង់សម្តែងធម៌ប្រោសសត្វដែលមានការព្រាត់ប្រាស ឲ្យមានចិត្តរឹងប៉ឹង ឲ្យមានចិត្តក្សេមក្សាន្តដោយពុទ្ធភាសិតគួរឲ្យមានក្តីកក់ក្តៅ ។ ទ្រង់ជាគ្រូ ពេទ្យព្យាបាលរោគចិត្ត ដែលគេរក្សាបានដោយក្រ អ្នកមានជម្ងឺឲ្យចេះបន្ស្រាត់បង់ ឲ្យដកដង្ហើម ស្រួលធូរទ្រូង ។ ទ្រង់ជួយអ្នកក្រីក្រដោយព្រះតម្រាស់ឲ្យចេះអប្សរមាទធម៌ “ធម៌មិនប្រមាទ” ។ ទ្រង់ទូន្មានអ្នកធ្វើអំពើអាក្រក់ ឲ្យចេះធ្វើអំពើល្អ ឲ្យចេះធ្វើខ្លួនឲ្យបរិសុទ្ធ ។ ទ្រង់ទេសនាប្រោស អ្នកប្រអូសឲ្យមានក្តីក្លាហាន, អ្នកបំបែកបំបាក់គ្នាឲ្យមានសាមគ្គី, អ្នកល្ងង់ខ្លៅឲ្យចេះដឹងអ្វីដែល មានអាថ៌កំបាំងឲ្យមានពន្លឺ, អ្នកទាបថោកឲ្យខ្ពង់ខ្ពស់, អ្នកមិនប្រសើរឲ្យបានប្រសើរ ។ អ្នកមាន នឹងអ្នកក្រ សប្បុរស អសប្បុរស ពេញចិត្តព្រះអង្គគ្រប់ៗគ្នា ។ ព្រះរាជាសង្កត់សង្កិនរាស្ត្រ, ព្រះរាជាទសពិធរាជធម៌, ក្សត្រខ្ពង់ខ្ពស់, ក្សត្រទាបថោក, វរជន, មហាសេដ្ឋីចិត្តសប្បុរស, មហា សេដ្ឋីកំណាញ់, អ្នកប្រាជ្ញជាន់ខ្ពស់, អ្នកប្រាជ្ញជាន់ទាប, អ្នកទុរគតតោកយ៉ាក, អ្នកបោសថ្នល់ ដែលត្រូវគេបៀតបៀន, ពេជ្ឈយាត, នគរសោភិនី ទាំងអស់គ្នានេះ សុទ្ធតែត្រូវបានទទួល ស្គាល់ពុទ្ធវចនៈ ដែលជាធម៌នាំឲ្យកើតបញ្ញា និងនាំឲ្យកើតព្រហ្មវិហារធម៌ ។

ធម៌យាដ៏ប្រសើររបស់ព្រះពុទ្ធ ជាប្រភពដ៏វិសេសសម្រាប់មនុស្សគ្រប់គ្នា បក់បោយយក មកធ្វើជាតម្រាប់ខ្លួន ធ្វើគំរូគតិប្រចាំជីវិតខ្លួនបាន ។ មេត្តាគុណ ករុណាគុណ បញ្ញាគុណ របស់ ព្រះសម្មាសម្ពុទ្ធ គួរជាទីជ្រះថ្លា គួរជាទីគោរពបូជា គួរជាទីពេចពិលរមិលមើលនៃពួកជនអ្នកមាន សទ្ធាទាំងឡាយ ។ ពុទ្ធវចនៈ ជាប្រភពនាំឲ្យកើតសន្តិភាព ជាធម៌សន្តិវរបទ គួរបានទទួលស្វា- គមន៍ពីមជ្ឈដ្ឋានទូទៅ ដោយក្តីរីករាយក្រៃលែង ហើយជាធម៌ឲ្យផលជាដ៏ធ្ងន់ធ្ងរ ដល់ជនទាំង ឡាយដែលមានវាសនាបានស្តាប់ បានប្រតិបត្តិតាមធម៌ព្រះអង្គ។ ធម៌ដែលព្រះអង្គបានសម្តែង ហើយដោយប្រពៃនេះ បានផ្សព្វផ្សាយទូទៅពេញសកលលោក ហើយដក់ជាប់នៅក្នុងសន្តាន ចិត្ត កើតបានជាធម្មធម៌ ឬជាអរិយធម៌នៃប្រជាជនក្នុងសកលលោក ។ ការជឿនលឿនខាង វប្បធម៌នៃប្រទេសកាន់ពុទ្ធសាសនា សុទ្ធតែបានមកដោយអាស្រ័យពុទ្ធវចនៈដ៏ប្រសើរនេះ ឯង ។ ពុទ្ធសាសនានេះ សូម្បីកើតមានឡើងក្នុងលោក អស់ប្រមាណជា ២៥១៣ ឆ្នាំហើយ តែ បុគ្គលិកលក្ខណៈអង្គព្រះសម្មាសម្ពុទ្ធ និងព្រះធម៌ព្រះអង្គ នៅតែមានឥទ្ធិពលដ៏ខ្លាំងក្លាទៅលើពួកជន ដែលបានទទួលក្រេបជីករសព្រះធម៌ថ្មីវិសេសនេះដរាប ។

ពុទ្ធសាសនា

ជាលទ្ធិសាសនា = Religion (ពហិរសាសនា?)

ពុទ្ធសាសនា នឹងហៅថាលទ្ធិសាសនា ឬពហិរសាសនា (Religion) តាមអត្ថន័យនៃពាក្យ ដូចអ្នកផងធ្លាប់យល់មកនោះក៏ទេ ព្រោះពុទ្ធសាសនាមិនមែនជាប្រព័ន្ធ (Systeme) នៃជំនឿឥត ហេតុផល (Croyance) និងការបូជា (Culte) នោះឡើយ ។

ពុទ្ធសាសនាមិនព្រមប្រដៅពុទ្ធសាសនិកជនឲ្យមានជំនឿឥតហេតុផលទាល់តែសោះ ។ ជំនឿឥតហេតុផលនេះ ពុំមាននៅក្នុងពុទ្ធសាសនាឡើយ ។ ពុទ្ធសាសនិកជន ប្រើជំនឿដែរ តែ ជាជំនឿមួយបែបគឺ ជំនឿហេតុផល ជំនឿជាទីទុកចិត្ត (Confidence) ហើយមានប្រាជ្ញាប្រកប ផង ដែលនៅក្នុងភាសាបាលី លោកហៅថា **សទ្ធា** “ជំនឿហេតុផលប្រកបដោយបញ្ញា” ។

ជំនឿឥតហេតុផលគឺជំនឿជឿអាទិទេពថា “អាទិទេពទទួលបាបខ្លួន ឲ្យខ្លួនបរិសុទ្ធ ហើយ នាំឲ្យទៅកើតឋានសួគ៌” ។ ជំនឿបែបនេះ ពុំមែនជា “សទ្ធា” ដូចក្នុងពុទ្ធសាសនាទេ ។ ជំនឿ “សទ្ធា” ដែលពុទ្ធសាសនាប្រដៅឲ្យប្រើ ចំពោះអង្គព្រះសម្មាសម្ពុទ្ធ ព្រះធម៌ ព្រះសង្ឃ មានលក្ខណៈ ជ្រះថ្លាចំពោះគុណធម៌ ហើយមានលក្ខណៈហ៊ានពុះពារដើរទៅតាម គឺមានទំនងដូចអ្នកឈឺ ជឿទុកចិត្តលោកគ្រូពេទ្យថាអាចជួយរក្សាជម្ងឺខ្លួនឲ្យជាសះស្បើយបាន ហើយហ៊ានកាន់តាម ពាក្យទូន្មានលោកគ្រូពេទ្យ ឬដូចជាសិស្សជឿលោកគ្រូថាគ្រូបាណាចារ្យរបស់ខ្លួន ជាអ្នកបង្រៀន ខ្លួនឲ្យចេះចំណេះវិជ្ជាបាន ហើយហ៊ានប្រតិបត្តិតាមឱវាទរបស់គ្រូ ដោយយល់ច្បាស់ថា គ្រូ បង្រៀនខ្លួនឲ្យចេះរស់ខ្លួនឯង ឲ្យចេះដើរខ្លួនឯង ។

ពុទ្ធសាសនិកជន យកអង្គព្រះសម្មាសម្ពុទ្ធជាសរណៈ “ទីពឹង” របស់ខ្លួន ដោយប្រើប្រាជ្ញាពិ- ចារណា តាមហេតុផលសព្វគ្រប់ ឃើញពិតថា “ព្រះអង្គបានឃើញធម៌” ហើយទ្រង់ទេសនា ទូន្មានខ្លួនឲ្យប្រតិបត្តិតាមបដិបទាដែលទ្រង់រកឃើញ ដើម្បីឲ្យបានលុះទីបំផុតទុក្ខ “មោក្សធម៌” ឬ “និព្វាន” ដូចព្រះអង្គ ។ ពុទ្ធសាសនិកជន មិនព្រមយកព្រះពុទ្ធជាទីពឹងដោយក្តីសង្ឃឹមថា “ព្រះពុទ្ធនឹងស្រង់ខ្លួន (Salvate) គឺទទួលបាបពីខ្លួន ឲ្យខ្លួនបរិសុទ្ធហើយនាំទៅកើតឋានសួគ៌” ដូចគេស្រង់មនុស្សលង់ទឹកដូច្នោះទេ ។ ពុទ្ធសាសនិកជនជឿជាក់ថា “ធម៌អង្គព្រះសម្មាសម្ពុទ្ធពុំមែន ជាក្តីស្រង់”(Salvation)នោះទេ ព្រោះព្រះពុទ្ធពុំមែនជា“អ្នកស្រង់”(Saviour) ព្រះពុទ្ធពុំដែលធានា រ៉ាប់រងថានឹងលាងបាបសត្វទេ ហើយព្រះពុទ្ធពុំមានអានុភាពនឹងលាងជម្រះបាបអ្នកដទៃបាន ទៀតផង ។

សេចក្តីពិត មិនមានអ្នកណាដទៃ អាចធ្វើខ្លួនឲ្យបរិសុទ្ធ ក្រៅពីខ្លួនឯងបានឡើយ ។ ការ ពឹងគេឲ្យជួយបែបនេះ ពុំមែនជាវិធីទេក្នុងលោកនេះ ។ **ខ្លួនឯងជួយខ្លួនឯង ទើបជាវិធី** ។ ព្រះ សម្មាសម្ពុទ្ធជាសាស្តាចារ្យ ជាអ្នកទូន្មានសត្វ គ្រាន់តែជាអ្នកបង្រៀន ប្រាប់ផ្លូវ សត្វទាំងឡាយត្រូវ ដើរខ្លួនឯង ទទួលខុសត្រូវដោយខ្លួនឯង ពុទ្ធសាសនិកជន ទោះយោបីយកព្រះពុទ្ធជាទីពឹង ក៏ ពុំមែនបណ្តោយខ្លួនឲ្យចេះតែជឿតាមឥតបើគិតនោះទេ ។ ពុទ្ធសាសនិកជន មិនព្រមបោះ បង់សេរីភាពខ្លួន ក្នុងការគិតពិចារណា រកហេតុផល ហើយចេះតែជឿប្រតិបត្តិអង្គព្រះសម្មាសម្ពុទ្ធ

នោះទេ ។ ពុទ្ធសាសនិកជន មានសិទ្ធិសេរីភាពច្បាំងក្នុងខ្លួនពេញបរិបូណ៌ ។ ពុទ្ធសាសនិកជន មានសិទ្ធិដើរខ្លួនឯងពេញទី ប្រឹងប្រែងបំពេញបារមីធម៌ឲ្យបានក្លាទុំដោយខ្លួនឯង ដើម្បីឲ្យខ្លួន ឯងលុះភាព “ពុទ្ធ” ពេញទីដូចព្រះអង្គសម្ពុទ្ធដែរ ។ ព្រះសម្ពុទ្ធជាបរមសាស្តាចារ្យដ៏លើសក្នុង ការប្រទានសេរីភាពដល់សត្វទាំងឡាយទ្រង់ទេសនាទូន្មានបង្រៀនសត្វទាំងឡាយឲ្យចេះដើរ ដោយខ្លួនឯង ពុំមានសាស្តាចារ្យណាប្រៀបផ្ទឹមឲ្យត្រឹមស្មើនឹងព្រះអង្គបានឡើយ ។ **ធម្មវិន័យ ព្រះអង្គមិនមែនជាអាចរិយមុដ្ឋិ** “កណ្តាប់ដៃនៃអាចារ្យ” (កណ្តាប់ដៃនៃអាទិទេព) មិនមែនជាទិដ្ឋិ (Dogma) ពុំមែនជាវិទ្យា (Doctrine) មិនមែនជាអន្តរវិទ្យា (Doctrine ésotérique) មិនមែនជាពាហិរ- វិទ្យា (Doctrine exotérique) ទេ = **ទេសិកោ អានន្ទ មយា ធម្មោ អនន្តរំ អពាហិរំ** ។

ក្នុងពុទ្ធសាសនា អ្នកដែលទើបនឹងចូលជាពុទ្ធសាសនិកជន ត្រូវប្រើវិចារណាញាណ ឬ ត្រូវមានការយល់ត្រឹមត្រូវ ហៅតាមពុទ្ធសាសនាថាសម្មាទិដ្ឋិ “យល់ឃើញត្រឹមត្រូវ” (Vue cor- recte) ។ ដើម្បីនឹងបានយល់ពិតតាមគន្លងធម៌ ព្រះសម្ពុទ្ធត្រាស់ទេសនា (កាលាមសូត្រ) ទុកថា

- ១- **អនុស្សតា** កុំប្រកាន់ជឿអ្វីដែលពួកគ្នា មិនមានហេតុផល
- ២- **បរមរូរា** កុំប្រកាន់ជឿអ្វី ដែលគេធ្វើត្រូវគ្នាមិនមានដើមចុង
- ៣- **និកិកិរ** កុំប្រកាន់ជឿអ្វី ដោយអាងថាបានពូកែនិយាយមកដូច្នោះ
- ៤- **វិជគសម្បទា** កុំប្រកាន់ជឿអ្វី មើលទៅឃើញសមតាមគម្ពីរខ្លួន
- ៥- **គក្កហេតុ** កុំប្រកាន់ជឿអ្វី ដោយអាងហេតុស្មានយក (អនុមាន)
- ៦- **នយហេតុ** កុំប្រកាន់ជឿអ្វី ដោយអាងការគ្រូរគ្នា ឬកាត់តម្រូវ
- ៧- **អាការបរិវិកក្ក** កុំប្រកាន់ជឿអ្វី ដោយអាងការត្រិះរិះមើលតាមអាការ
- ៨- **ទិដ្ឋិនិដ្ឋានក្ខត្តិ** កុំប្រកាន់ជឿអ្វី ដោយអាងថាខ្លួនពេញចិត្ត
- ៩- **កញ្ជរចតា** កុំប្រកាន់ជឿអ្វី ថាអ្នកនេះជាអ្នកប្រាជ្ញ គួរជឿតាម
- ១០- **សមណោ នោ តរុ** កុំប្រកាន់ជឿថា “សមណៈនេះជាគ្រូយើង” ។

ព្រះសម្ពុទ្ធ ទ្រង់ប្រដៅទៀតថា អ្វីដែលជាកុសល អ្វីដែលប្រសើរ ដែលអ្នកបានឃើញ ពិតខ្លួនឯង ចូរប្រព្រឹត្តតាមចុះ, អ្វីដែលជាអកុសល អ្វីដែលមិនប្រសើរ ដែលអ្នកបានឃើញពិត ខ្លួនឯង ចូរកុំប្រព្រឹត្តឡើយ ។ ក្នុងលទ្ធិសាសនាដទៃ (Religion) មានពាក្យប្រៀនប្រដៅប្រាកដ ដូច្នោះបានឬទេ? ពាក្យប្រៀនប្រដៅនេះ ព្រះសម្ពុទ្ធទ្រង់ទេសនាទុកយូរយារណាស់ហើយ ហើយថិតនៅតាមសំណើដើមដដែល ឃើញហាក់នៅថ្មីៗ ។ ចូរពិចារណាមើលចុះ! ពុទ្ធវចនៈ នេះ បញ្ជាក់ច្បាស់ថា “**ពុទ្ធសាសនាមិនព្រមប្រើជំនឿតតហេតុផល**” នេះទេ ។ បុគ្គលម្នាក់ៗ មានសិទ្ធិប្រើសេរីភាពរបស់ខ្លួនក្នុងការគិត ការនិយាយ ការធ្វើ ។ គួរកត់ចំណាំទុកចុះថា “**ពុទ្ធសាសនាជាសាសនាប្រគល់សេរីភាព**” ។ ព្រះពុទ្ធជាអ្នកប្រទានសេរីភាព ពុំមែនជាអាចរិយមុដ្ឋិ “កណ្តាប់ដៃនៃអាចារ្យ” ទេ ។

សេចក្តីខាងលើនេះ មានប្រស្នាចោទសួរថា “ចុះហេតុម្តេច បានជាពុទ្ធសាសនិកជនគោ- រពព្រះពុទ្ធបដិមា? ”

ពុទ្ធសាសនិកជនគោរពនមស្សការព្រះពុទ្ធបដិមា ពុំមែនសុំក្តីអនុគ្រោះ (faveur) ពីអាទិទេព

ទេ គឺគោរពអ្វីដែលជាតំណាងព្រះសម្មាសម្ពុទ្ធ ។ ក្នុងពុទ្ធសាសនា ពុំមានសូត្រស្តុតិ (Priére) បង់ស្រង់អាទិទេពទេ ។ ការបូជាគ្រឿងសក្ការៈ ដូចជាទៀន ធ្មប ចំពោះព្រះពុទ្ធបដិមា ជាការបូជាគុណ មេត្តា ករុណា បញ្ញារបស់បុគ្គលប្រសើរដែលបានធ្វើប្រយោជន៍ដើម្បីសកលលោក ធ្វើហាក់ដូចកាលទ្រង់គង់ធរមាននៅឡើយ ហើយយកអង្គព្រះសម្មាសម្ពុទ្ធជាគម្រ ជាគតិប្រថំចិត្តប្រតិបត្តិតាមធម្មវិន័យព្រះអង្គ តាមចរិយាព្រះអង្គ ដើម្បីធ្វើខ្លួនឲ្យបានឃើញធម៌ដូចព្រះអង្គ ។

ដោយគារវកិច្ច ដោយកតញ្ញតាម ពុទ្ធសាសនិកជន ត្រូវតែបំពេញកិច្ចទាំងនោះដើម្បីបូជាគុណ ។ ព្រះសម្មាសម្ពុទ្ធមិនមានពុទ្ធបំណងធំចំពោះគ្រឿងសក្ការៈបូជានេះទេ ពុទ្ធបំណងដែលសំខាន់បំផុតនោះ គឺការប្រតិបត្តិតាមធម្មវិន័យ ឲ្យបានត្រឹមត្រូវតាមគន្លងធម៌ ដែលជាវិធីនាំសព្វសត្វឲ្យរួចចាកទុក្ខគ្រប់ប្រការ ។ ក្នុងមហាបរិបិណ្ឌសូត្រ ទ្រង់ត្រាស់ថា “ភិក្ខុទាំងឡាយ! បូជាមាន២ប្រការ គឺ អាមិសបូជា និងបដិបត្តិបូជា ។”

១- **អាមិសបូជា** បូជាគ្រឿងសក្ការៈ ទៀន ធ្មប ភ្លឺផ្កា ការបូជាទាំងនេះ មិនមែនជាការសំខាន់អ្វីពេកទេ តែពុទ្ធសាសនិកជន ពេញចិត្តធ្វើ ។

២- **បដិបត្តិបូជា** បូជាគឺការប្រតិបត្តិត្រឹមត្រូវតាមធម្មវិន័យព្រះអង្គ ។

បូជាពីរប្រការនេះ បដិបត្តិបូជា គឺការប្រតិបត្តិត្រឹមត្រូវតាមធម្មវិន័យ ជាការបូជាប្រសើរលើស ។ ទ្រង់ត្រាស់ថា អ្នកណាបូជាព្រះអង្គដោយបដិបត្តិបូជា គឺប្រតិបត្តិត្រឹមត្រូវតាមធម៌អ្នកនោះឈ្មោះថា គោរព-រាប់អាន-បូជាតថាគត-ដោយការបូជាដោយប្រសើរលើស ។ ក្នុងទិដ្ឋទេទៀត ទ្រង់ត្រាស់ចំពោះវក្កលិភិក្ខុ ថា: **“អ្នកណាឃើញធម៌ អ្នកនោះឈ្មោះថាឃើញតថាគត” ។**

សេចក្តីពិត ពុទ្ធសាសនាពុំមានវិធីស្តុតិទេ វិធីបង់ស្រង់អង្វរករ ក៏ពុំមានដែរ ព្រោះវិធីស្តុតិបង់ស្រង់ អង្វរករ ទាំងអស់នេះ ពុំមែនជាធិយ្យានិកធម៌ “ធម៌ស្រោចស្រង់” ទេ ។ ព្រះសម្មាសម្ពុទ្ធប្រោសសត្វដែលសូត្រស្តុតិបង់ស្រង់ឬអង្វរករព្រះអង្គពុំកើតទេ ។ ធម៌ព្រះអង្គ ជាធម៌ស្រោចស្រង់ខ្លួនឯង (ធិយ្យានិកធម៌) ប្រែថា “សេចក្តីបរិសុទ្ធត្រូវធ្វើដោយខ្លួនឯង” ។ ព្រះសម្មាសម្ពុទ្ធឃើញថា “សូត្រស្តុតិថ្វាយព្រះអង្គ ជាការឥតប្រយោជន៍” ហើយទ្រង់ពុំយល់ឃើញត្រឹមតែប៉ុណ្ណឹងទេ ទ្រង់ឃើញទៀតថា “ការសូត្រស្តុតិ សុំក្តីអនុគ្រោះនេះ ជាការបន្ទាបបន្ថោកខ្លួន ហើយធ្វើខ្លួនឲ្យមានគំនិតថោកទៀតផង” ។ ពុទ្ធសាសនិកជន ពុំគួរសូត្រស្តុតិ ដើម្បីស្រោចស្រង់ខ្លួនទេ ត្រូវទុកចិត្តខ្លួនឯង ធ្វើខ្លួនឯង ដើម្បីសេរីភាពខ្លួនឯង ។

ពុទ្ធសាសនា ពុំមានអាទិទេព ពុំមានជំនឿចំពោះពលានុភាពពិតពលោក ដែលស្តីថាមាន “ការចេះដឹងសព្វ ឬសព្វដឹង” (Omniscience) មាននៅសព្វកន្លែង ឬសារពើហ៊ាន (Omnipresence) ពុំមានទិដ្ឋិ (Dogma) ដែលត្រូវប្រកាន់ជឿ, ពុំមានលទ្ធិ (Cred) ដែលត្រូវទទួលជំនឿ (Foi) ពុំមានព្រាហ្មណ៍ធ្វើជាអាជ្ញាកណ្តាល រវាងមនុស្សនិងអាទិទេព, ពុំមានពិធី រឺ វិធីពិសេស (Rite), ពុំមានពិធីសំស្ការ(១) ធ្វើឲ្យកើតបានជាពុទ្ធសាសនិកជន, ពុំមានមន្ត្រៈ (បទសូត្រស្តុតិ) ឬយជ្ជពិធី,

(១) ពិធីប្រសិទ្ធិឲ្យបានជាព្រាហ្មណ៍ ។

ពុំមានការប្រព្រឹត្តព្រហ្មធិរិយ គឺតបធម៌ ដើម្បីស្រោចស្រង់ខ្លួនទេ ។

ដូច្នោះ ពុទ្ធសាសនា អ្នកផងពុំគប្បីហៅថា Religion (លទ្ធិសាសនា) ពេញទ្រព្យមានសោះ ព្រោះពុទ្ធសាសនាពុំមែនជាប្រព័ន្ធ (Système) នៃជំនឿតែហេតុផល (Foi) និងការបូជា (Culte) ទេ ឬនឹងថាជា “អំពើដែលដឹកនាំមនុស្សឲ្យទទួលស្គាល់អាទិទេព ឬអាទិទេពត្រូវមាន អាណុភាពលើវាសនាខ្លួនជាមនុស្ស ហើយមនុស្សត្រូវតែគោរពបូជា សូត្រស្តុតិ ជាកិច្ចតបស្នងសងគុណវិញ” ដូច្នោះក៏ទេដែរ ។

បើនឹងហៅពុទ្ធសាសនាថា Religion “លទ្ធិសាសនា” ដោយមានអត្ថន័យថា “ជាពុទ្ធវចនៈដែលស្ថិតិជីវិត ចូលទៅដល់ក្នុងជីវិត តាមយថាភូតទស្សនញាណ ពុំមែនគិតសើៗ តែសំបកក្រៅនោះទេ ជាពុទ្ធវចនៈស្ថិតិដំបូង ផ្តល់ឲ្យមនុស្សចេះប្រតិបត្តិ ចេះដើរខ្លួនឯង ដោយតាមគន្លងដំបូងល្អិត សុខុម ត្រឹមត្រូវ វិសេស, ជាពុទ្ធវចនៈស្ថិតិដំបូង បង្រៀនមនុស្សឲ្យមានក្តី មានតស៊ូយកឈ្នះខ្លួនឯង ចេះរស់ក្នុងជីវិតដោយប្រយ័ត្ន ចេះតស៊ូចំពោះសេចក្តីស្លាប់ មិនរញ្ជា មិនថ្ងូរ មិនញញើត ដោយខន្តិធម៌, ជាពុទ្ធវចនៈទុកជាអាគមសក្តិសិទ្ធិ ស្មោះបណ្តុះបណ្តាលក្តីប្រសើរ ក្តីល្អ ក្តីរីករាយ ឲ្យកើតដល់ខ្លួនឯង និងដល់ជនដទៃទូទៅ ” ។ បើពុទ្ធសាសនា ជាលទ្ធិសាសនា មានអត្ថន័យដូចពោលមកខាងលើនេះមែន ដុះលទ្ធិសាសនានេះឯង ប្រាកដជាប្រសើរលើស លើលទ្ធិសាសនាទាំងឡាយ (A religion of religions) ។



ព្រះធម៌ដែលព្រះសម្មាសម្ពុទ្ធសម្តែងប្រោសសត្វ ជាមនុស្សនិប្ញាប្ញអ្វី?

ព្រះធម៌ ឬហៅថា “ធម្ម” ដែលព្រះសម្មាសម្ពុទ្ធសម្តែងហើយនេះឬ ដែលអ្នកបស្ចិមហៅថា “ទស្សនវិជ្ជា” (Philosophie)? ក្នុងអតីតកាល មានព្រះសម្មាសម្ពុទ្ធច្រើនព្រះអង្គ ដែលនិព្វានកន្លងរំលងទៅយូរអង្វែងណាស់ហើយ តែព្រះធម៌ថ្មីវិសេសដែលទ្រង់បានសម្តែងទុកហើយដើម្បីប្រោសសត្វលោកនេះ បិតថែរនៅបរិសុទ្ធតាមរូបដើមដដែល ហេតុនេះហើយបានជាព្រះធម៌នេះហៅថា **បកតិធម៌** “ធម៌ប្រក្រតី” ។

ព្រះធម៌នេះ កាលព្រះអង្គគង់ធរមាននៅឡើយ មិនមានចារឹកជាអក្សរទេ ។ ក្រោយពុទ្ធបរិនិព្វាន ព្រះអរិយសាវកទាំងឡាយច្រើនអង្គ បានធ្វើសង្គាយនា(១) (ផ្ទៀងផ្ទាត់) ពុទ្ធវចនៈទាំង

(១) មើលសៀវភៅ “ព្រះត្រៃបិដកជាភាសាខ្មែរ” នៅពុទ្ធសាសនបណ្ឌិត្យ

អស់ ចាំរត់មាត់ស្លាត់ (មុខបាប) បានរក្សាព្រះធម៌ជាពុទ្ធវិចារៈតៗគ្នាពីជំនាន់មួយទៅជំនាន់មួយ ទៀត ទុករហូតដល់បច្ចុប្បន្នកាលនេះ ។ ពុទ្ធសាសនាកន្លងទៅប្រមាណជា៥០០ឆ្នាំ ព្រះសង្ឃ សាវ័កចារឹកពុទ្ធវិចារៈជាលាយលក្ខណ៍អក្សរនៅកោះលង្កា ។ ព្រះសម្មាសម្ពុទ្ធសម្តែងទុកថា ធម៌ព្រះ អង្គនេះហៅថា **ធម្មវិន័យ** គឺធម៌១ វិន័យ១ តមកលោកចែកធម៌ជាពីរប្រការ គឺធម៌ដែលមាន អាថ៌កំបាំង ហៅថា “**ព្រះសូត្រ**” ធម៌ដែលមានអាថ៌កំបាំងជ្រាលជ្រៅ ហៅថា “**ព្រះអភិធម្ម**” កើត បានទៅជា៣ផ្នែកគឺ **ព្រះវិន័យបិដក** (មាន១៣សៀវភៅ) **សុត្តន្តបិដក** (មាន៦៣សៀវភៅ) **អភិធម្មបិដក** (មាន៣៤សៀវភៅ) រួមហៅថា **តិបិដក** ឬ **ត្រៃបិដក** ឬក៏ **ឃ្នាំងបី** (Trible corbeille) ។

១- វិន័យបិដក “ឃ្នាំងវិន័យ” ជាច្បាប់ក្រិត្យក្រម ដែលព្រះសម្មាសម្ពុទ្ធសម្តែងបញ្ញត្តិ

អនុញ្ញាត ទុកសម្រាប់ជាផ្លូវប្រតិបត្តិពុទ្ធបរិស័ទ គឺភិក្ខុ ភិក្ខុនី ឧបាសក ឧបាសិកា ។ វិន័យនេះ ចែកជាពីរប្រការទៅទៀតគឺ ៖

ក/ **អាគារវិន័យ** “វិន័យអ្នកមានផ្ទះ” វិន័យសម្រាប់គ្រហស្ថ ឧបាសក ឧបាសិកា ប្រតិបត្តិ ។

ខ/ **អនាគារវិន័យ** “វិន័យអ្នកមិនមានផ្ទះ” បានដល់អ្នកបួស គឺភិក្ខុ ភិក្ខុនី ប្រតិបត្តិ ។

២- សុត្តន្តបិដក ឬ **ព្រះសូត្រ** បានដល់ធម៌ដែលព្រះសម្មាសម្ពុទ្ធសម្តែងក្នុងសម័យ

ផ្សេងៗ កាលដែលទ្រង់គង់ធរមាននៅឡើយ។ ក្នុងព្រះសូត្រនេះ ព្រះសារីបុត្រ ព្រះមោគ្គល្លាន ព្រះអាណន្ទ ឬព្រះសាវ័កដទៃទៀតសម្តែង ក៏មានដែរ ។

៣- អភិធម្មបិដក ឬ **ព្រះអភិធម្ម** ស្តីពីធម៌ល្អិតសុខុមជ្រាលជ្រៅ បានដល់

ទស្សនវិជ្ជា មានអាថ៌កំបាំងភាពរបស់ព្រះសម្មាសម្ពុទ្ធ ជាអត្ថបទផ្ទុយពីសុត្តន្តបិដកដែលមាន សេចក្តីរាក់ៗ គឺសុត្តន្តបិដកជាវោហារទេសនា (Conventional teaching), ឯអភិធម្មបិដក ជា បរមត្ថទេសនា (Ultimate teaching) ។ ក្នុងធម៌អភិធម្ម ព្រះសម្មាសម្ពុទ្ធសម្តែងពីធម៌ល្អិតសុខុមគឺស្តី ពីចិត្ត (Consciousness) ចេតសិក (Mental concomitants), រូប (Matter) និងនិព្វាន ។ នៅក្នុង អភិធម្មនេះហើយដែលព្រះសម្មាសម្ពុទ្ធសម្តែងទុកថា សព្វសត្វទាំងឡាយគ្រាន់តែជាបុគ្គល “បុគ្គល បញ្ញត្តិ = គ្រាន់តែជាបញ្ញត្តិថាជាបុគ្គល” នឹងជាសត្វ ក៏ពុំមែន នឹងថាមានជីវិតក៏ពុំមែន ជាធម៌ សុទ្ធ = **និស្សន្តោ និដ្ឋិវោ សុញ្ញោ** ដោយការវែកញែកយ៉ាងល្អិតបំផុត ត្រាតែញែកទៅទៀត ពុំបាន ព្រមទាំងចែកធម៌ទាំងនេះដោយបរិយាយជាអនេកប្រការយ៉ាងម៉ត់ចត់បំផុតទៀត ។

មួយទៀត **អភិធម្មនេះ ស្តីពីសច្ចធម៌ (Truth) និងភូតធម៌ (Fact)** មិនស្តីពីទ្រឹស្តី ឬ ទស្សនវិជ្ជា ដែលគេទុកដូចជាសច្ចធម៌មានក្តីជ្រាលជ្រៅ បានតែពេលនេះ ហើយដល់ថ្ងៃស្អែក គេបដិសេធចោលទៅវិញ ដោយឃើញមិនពិតដូច្នោះទេ ។ ព្រះសម្មាសម្ពុទ្ធសម្តែងធម៌ប្រដៅសត្វ ទាំងឡាយ ជាធម៌ប្រក្រតី ពុំមែនជាធម៌នាំឲ្យគេភ័យខ្លាចនោះទេ ពុំមែនជាទ្រឹស្តីទស្សនវិជ្ជាបែប ថ្មីក្រៅចាកធម៌នោះទេ ឬនឹងថាជាធម៌ដែលទ្រង់ហ៊ានបង្កើតជាបែបវិទ្យាសាស្ត្រសម្ភារនិយមថ្មី

នោះក៏ទេវ័ន៍ ។ ទ្រង់តែងសម្តែងធម៌ប្រោសប្រៀនប្រដៅដោយពន្យល់ថា “ធម៌នេះជាមាតិកា គួរប្រតិបត្តិ ធម៌នេះពុំគួរប្រតិបត្តិ” ដែលសុទ្ធតែជាធម៌នាំសត្វច្រវាក់ទុក្ខ ហើយទីបំផុត ទ្រង់ចង្អុលប្រាប់ផ្លូវទៅកាន់មោក្ខធម៌ ជាផ្លូវតែមួយគត់ (= ឯកាយនោមន្តោ) ។ បើពិនិត្យមើល ឲ្យសព្វគ្រប់ទៅ ធម៌ព្រះអង្គជាធម៌ ដូចជាបើកបង្ហាញផ្លូវអ្នកវិទ្យាសាស្ត្រ ទស្សនវិទូច្រើននាក់ ឲ្យដើរតាមក្រសែព្រះតិរិះព្រះអង្គទៀតផង ។ សេចក្តីនេះ លោក ស្កូប៉េនហៅ (Schopenhauer) សរសេរថា “ សេចក្តីទុក្ខជាសច្ចធម៌ ហើយគំនិតនេះ បានជាមាតិកាដើរនៃទស្សនវិទូ បស្ចឹមសព្វថ្ងៃនេះទៀតផង ” ។ លោក ស្ពីនោស៊ា (Spinoza) ក៏ពោលបដិសេធចោលទ្រឹស្តី ទាំងឡាយដទៃដែរ ដោយលោកពោលថា “ សភាវធម៌ដែលលោកថា << ថេរនោនិត្យ នេះ >> មិនមានប្រាកដិការនិយមទេ ” លោកបញ្ជាក់ទៀតថា “សភាវធម៌ទាំងអស់ ដែលថា <<ថេរនោនិត្យ>> សុទ្ធតែមានការប្រែប្រួលធម្មតា ” ។ ចំពោះមតិលោក នេះ លោកយល់ថា <<ទុក្ខនេះ មនុស្សអាចយកឈ្នះបាន ដោយរកឃើញធម៌គឺវិជ្ជា ដែលពុំមែនជាធម៌កើតមានមួយស្របក់ និងពុំមែនជាធម៌កើតមានមួយភ្លែត តែ ជាធម៌តតកែប្រែបាន ថេរនោនិត្យ ថេរចីរកាល>> ។ លោក ប៊ែរក្លេយ (Berkley) យល់ ច្បាស់ថា “អ្វីដែលជាបរមាណូញែកពុំបាននេះ គេប្រឌិតទុកតែខាងបរមត្ថវិជ្ជាទេ ត្រាន់តែជា ស្បែងលេង ” ។ ហើយលោក ហូម (Hume) ក្រោយដែលលោកវែកញែកពីរឿងចិត្ត (Mind) មកកាលយូរ លោកពោលសរុបសេចក្តីថា “វិញ្ញាណគឺធម្មជាតិដែលហូរទៅនៃចិត្ត” ។ ឯលោក បែរសុង (Bergson) ពន្យល់ប្រាប់ថា “នេះគឺច្បាប់នៃការប្រែប្រួល” ។ ចំណែក លោកសាស្ត្រាចារ្យ ជែម (James) នាំយើងឲ្យយល់ថា “នេះគឺក្រសែចិត្ត” ។

ធម៌ដែលអ្នកប្រាជ្ញទាំងឡាយជួញចិត្តត្រិះរិះគិត ទាំងអស់នេះ ព្រះសម្មាសម្ពុទ្ធ បានត្រាស់ ទេសនាប្រោសសត្វប្រមាណជា ២៥៥៧ រួចមកហើយ នៅតាមដងមហានទិត្តនៃប្រទេស ឥណ្ឌា គឺទ្រង់ទេសនាប្រាប់ថា **នេះគឺអនិច្ចតាធម៌** “ធម៌ប្រែប្រួលកើតមានតែមួយ ស្របក់ (ឧប្បាទធម៌ = Transieney), **នេះគឺទុក្ខ** “ធម៌ដែលទ្រាំទ្របានដោយលំបាក ណាស់ (sarrow) ” **នេះគឺអនត្តា** “ធម៌ដែលមិនមែនជារបស់ខ្លួនឯង (No soul) ” ហៅថាព្រះ ត្រៃលក្ខណ៍ ឬសាមញ្ញលក្ខណៈ “លក្ខណៈធម៌ដែលជាច្បាប់ទៀងទាត់បីប្រការ” ឬ “លក្ខណៈ ធម្មតាទាំងឡាយ ដែលតែងកើតមានឡើងជាប្រក្រតី” ។ មួយទៀត អ្នកសិក្សាពុទ្ធវិចារៈ គប្បី យល់ថា ព្រះសម្មាសម្ពុទ្ធទ្រង់ទេសនាធម៌ប្រោសសត្វទាំងឡាយ ទ្រង់ពុំបានទេសនាធម៌ទាំងអស់ ដែលទ្រង់ត្រាស់ដឹងនោះទេ ទ្រង់ទេសនាចំពោះតែធម៌ណាដែលដឹកនាំសត្វទៅកាន់ទីបំផុតទុក្ខ គឺអមតមហានិព្វាន ។ សេចក្តីនេះ មានប្រាកដនៅក្នុងគម្ពីរសំយុត្តនិកាយ មហាវារវគ្គថា ៖

ថ្ងៃមួយ ព្រះសម្មាសម្ពុទ្ធ ទ្រង់ប្រថាប់នៅក្នុងសិសបារ័ន ជិតក្រុងកោសម្ពិ ពេលនោះទ្រង់ ឈោងព្រះហស្តទៅចាប់ស្លឹកឈើមួយក្តាប់មក ហើយទ្រង់លើកឡើង រួចត្រាស់ទៅកាន់ភិក្ខុ

សង្ឃថា៖

“ អ្នកទាំងឡាយ! ស្លឹកឈើដែលនៅក្នុងក្តាប់ដៃតថាគតនេះ និងស្លឹកឈើដែលនៅលើដើមឈើទាំងឡាយ ណាច្រើនជាងណា? ”

ភិក្ខុសង្ឃក្រាបទូលស្តងព្រះពុទ្ធដីការិញថា ៖

“សូមទ្រង់ព្រះមេត្តាប្រោស! ស្លឹកឈើនៅក្នុងក្តាប់ព្រះហស្តតិចណាស់ ស្លឹកដែលនៅលើដើមឈើ ច្រើនក្រៃលែងច្រើន ច្រើនលើសនឹងគណនាត្រា រាប់បាន” ។

ពេលនោះព្រះសម្មាសម្ពុទ្ធទ្រង់ត្រាស់តទៅទៀតថា ៖


“អើភិក្ខុទាំងឡាយ! ធម៌ដែលតថាគតត្រាស់ដឹងនោះច្រើនណាស់ ដូចស្លឹកឈើដែលនៅលើដើមឈើ ហើយធម៌ដែលតថាគតយកមកសម្តែងប្រាប់អស់អ្នកទាំងឡាយនេះ តិចណាស់ ដូចជាស្លឹកឈើដែលនៅក្នុងក្តាប់ដៃតថាគតនេះឯង ។ តែធម៌ដែលតថាគតមិនបានយកមកសម្តែងប្រាប់អ្នកទាំងឡាយ ជាធម៌មិនមានប្រយោជន៍នឹងដឹកនាំអ្នកទាំងឡាយទៅកាន់ទីបំផុតទុក្ខទេ ” ។

ធម៌ដែលព្រះសម្មាសម្ពុទ្ធយកមកសម្តែងប្រោសសត្វទាំងឡាយ សុទ្ធតែជាធម៌មានប្រយោជន៍នឹងនាំសត្វទាំងឡាយទៅកាន់ទីបំផុតទុក្ខគឺនិព្វាន ជាធម៌គួរល្មមដល់មនុស្សទាំងឡាយ ចាប់យកសេចក្តីហើយយល់បាន ជាធម៌ប្រកបដោយហេតុផលបរិបូណ៌ ហើយច្បាស់លាស់ ប្រាកដការនិយម មានលក្ខណៈជានិច្ចសាស្ត្រ បើបុគ្គលណាមួយបានសិក្សាធម៌ទាំងនេះ ហើយ នឹងបានយល់ច្បាស់ ឃើញច្បាស់ មើលឃើញ មើលឃើញពិតដោយពិត ដោយយថាភូត ទស្សនញ្ញាណ ជាធម៌ដែលអ្នកប្រាជ្ញបច្ចុប្បន្នកាលនេះទទួលស្គាល់ថាត្រឹមត្រូវ ហើយគេកោតស្ងើចក្រៃលែង ។

សេចក្តីពិត ពុទ្ធសាសនា និងវិទ្យាសាស្ត្រ មានលក្ខណៈស្របគ្នា ដើរទៅតាមផ្លូវជាមួយគ្នា ។ រឿងនេះមិនមានទោសជាចន្លោះគួរឲ្យមានមោះមន្ទិលឡើយ គ្រាន់តែមួយជាផ្លូវធម៌ស្តីពីសីលធម៌និង**បរមត្ថសច្ច** (Moral and spiritual truth) មួយទៀតជាផ្លូវលោក ស្តីពី**សម្មតិសច្ច** (Material truth) ពោលគឺពុទ្ធសាសនាយកខ្លួនប្រើជាឧបករណ៍សម្រាប់ធ្វើនិទស្សន៍ រកសច្ចធម៌ ហើយប្រើតែ ខាងផ្នែក**សីលធម៌**ឬផ្លូវចិត្ត ជា**និរាមិសនិយម** ឬនឹងហៅថា **អរូបនិយម**ក៏បាន ឯវិទ្យាសាស្ត្រ យកវត្ថុដទៃក្រៅពីខ្លួនជាឧបករណ៍មកធ្វើជានិរូបនិយមធ្វើនិទស្សន៍រកសច្ចធម៌ ហើយយកទៅ ប្រើខាងផ្នែក**សម្ភារនិយម** ឬ**អាមិសនិយម** ឬក៏នឹងហៅថា**រូបនិយម**ក៏បាន ។ **បើនិយាយជា សេចក្តីមួយបែបទៀត ពុទ្ធសាសនារកសេចក្តីសុខនៅនាលោកនេះផង រកបរមសុខនៅឯបរលោកផង** ដែលហៅថា**និរាមិសសុខ** ។ ឯវិទ្យាសាស្ត្រ រកសេចក្តីសុខនៅតែក្នុងលោកនេះតែម្យ៉ាង ដែលហៅថា **អាមិសសុខ** ។ ដូច្នេះ គោលការពុទ្ធសាសនា និងវិទ្យាសាស្ត្រ ទាំងពីរនេះ ផ្សេងគ្នា ។

មួយទៀត ធម៌ដែលអង្គព្រះសម្មាសម្ពុទ្ធសម្តែងប្រោសសត្វ ដោយពិតពុំមែនជាគ្រឿងតាំងទុកសម្រាប់លំអនៅក្នុងបណ្ណាល័យទេ ឬនឹងថាជាធម៌ ឬវិជ្ជាសម្រាប់សិក្សាបែបជាប្រវត្តិសាស្ត្រ បែបជាអក្សរសាស្ត្រក៏ពុំមែនដែរ ឬក៏នឹងថាវាក្យទុកសម្រាប់អ្នកប្រាជ្ញ ឬពួកអ្នកបញ្ញវន្តទាំងឡាយក៏មែនដែរ ។ **ធម៌ព្រះអង្គជាធម៌សម្រាប់សិក្សាឲ្យចេះដឹង** ហៅថា **បរិយត្តិធម៌** “រៀនសូត្រឲ្យចេះដឹង” **រៀនសូត្រចេះដឹងហើយត្រូវប្រតិបត្តិតាម** ហៅថា **បដិបត្តិធម៌** “ធ្វើតាមធម៌ដែលបានរៀនសូត្រចេះដឹង” **បើបានប្រតិបត្តិត្រឹមត្រូវតាមគន្លងធម៌នេះហើយ នឹងបានផល** គឺការ **ត្រាស់ដឹង** “សម្មាសម្ពោធិញ្ញាណ” ហើយបានសម្រេច **មោក្សធម៌** “ការរួចចាកទុក្ខទាំងពួង” ហៅថា **បដិវេទធម៌** “ការត្រាស់ដឹងធម៌” បានសេចក្តីថាធម៌ព្រះអង្គនេះសម្រាប់ **រៀនឲ្យចេះ ចេះហើយធ្វើតាម ធ្វើតាមហើយបានផលផ្តែផ្តា គឺសេចក្តីសុខនៅក្នុងបច្ចុប្បន្នជាតិ នេះផង និងជាដំណើរដើរទៅកាន់បរមសុខនៅក្នុងលោកុត្តរធម៌ផង** ។ អ្នកប្រតិបត្តិតាមធម៌ព្រះអង្គ ពិតជាបានសេចក្តីសុខនៅនាលោកនេះផង ហើយពិតជាបានលុះទីបំផុតទុក្ខ ដែលយើងធុញទ្រាន់ជិនណាយនេះឥតសង្ស័យឡើយផង ព្រោះថាទីបំផុតទុក្ខនេះឯងហើយ ជាគោលដៅអវសានរបស់សត្វទាំងអស់ ។

ដូច្នេះ ធម៌ព្រះអង្គ ពុំមែនគ្រាន់តែល្អមើលទេ គឺទុកជាសំពៅភោគ្រាសម្រាប់ជិះឆ្លងហើយចម្លងសត្វឲ្យឆ្លងផុតអន្លង់ទុក្ខ គឺមហាសាគរ ដែលហៅថា “វាលវែងវដ្តសង្សារ” (ការអន្តោលស្លាប់កើត) ។ **តាមទំនងនេះ ពុទ្ធសាសនា នឹងទុកដោយដាច់ខាតថាជាទស្សវិជ្ជា (Philosophie) ពុំបានឡើយ** ។



ព្រះមហាវិរិយបណ្ឌិតោ ប្យាខ-ខាត់ សាស្ត្រាចារ្យខាងប្រវត្តិសាសនា
 (១៩១០-១៩៧៥)
 (រូបថតបានពីបណ្ឌិត យឹង-ហុកឌី)

ពុទ្ធសាសនាជាប្រព័ន្ធសីលធម៌ឬអី?

សេចក្តីពិត ពុំគួរមានសេចក្តីសង្ស័យចំពោះពុទ្ធសាសនាទេ ។ ពុទ្ធសាសនាពិតជាច្បាប់សីលធម៌ (Système éthique) ដ៏ប្រសើរបំផុត ជាច្បាប់សមប្រតិបត្តិគ្រប់សម័យដោយប្រពៃ ប្រសើរលើសីលធម៌ធម្មតាសកលលោកថែមទៀត ។ សីលធម៌ដែលព្រះសម្មាសម្ពុទ្ធសម្តែង ទូន្មានសត្វ ជាសីលធម៌ខ្ពស់បំផុត ជាលំអខាងដើមនៃកុសលធម៌ទាំងពួង ជាមាតាដ៏ត្រង់ ដឹកនាំសត្វទៅកាន់ទីផុតទុក្ខដែលជាគោលដៅទីបំផុត ។ សីលធម៌ធម្មតាសកលលោក ជាច្បាប់សារវន្តពិតមែន តែពុំមែនជាច្បាប់ពេញលក្ខណៈបរិបូណ៌ក្នុងការដឹកនាំសត្វលោកឲ្យលុះឥស្សរភាព (liberté) បរិបូណ៌ ពោលគឺមោក្សធម៌នោះឡើយ ។ សីលធម៌ធម្មតាសកលលោក បើនឹងមានប្រសិទ្ធិភាពពេញលេញ លុះត្រាតែប្រកបដោយបញ្ញានិងវិជ្ជាដទៃទៀតផង ទើបសមគួរនឹងបានទទួលនាមថាជាសីលធម៌ប្រសើរពិតមែន ។

ពុទ្ធសាសនាស្តីពី **កម្ម** "អំពើ" (Action) គឺអំពើល្អ អាក្រក់ អព្យាក្រិត (កុសលកម្ម អកុសលកម្ម អព្យាកតកម្ម) ។ កម្មជាច្បាប់ធម្មជាតិ ពុំមែនជាច្បាប់តុលាការទេ ។ ច្បាប់តុលាការប្រកបដោយភ័យច្រើនណាស់ ។ សូមជ្រាបថា កម្ម ដែលស្តីទុកក្នុងពុទ្ធសាសនា គឺកម្មមានចេតនា ។ **ចេតនាគឺសីល ចេតនាគឺកម្ម** ។ កម្មនេះពិតជាឲ្យផលវិបាកខ្ពង់ខ្ពស់ពិត ព្រោះកម្មមានចេតនា ។ ឯកម្មមិនមានចេតនា ពុំស្តីទុកក្នុងពុទ្ធសាសនាទេ ។ កម្មទាំងអស់ មានពលានុភាពក្នុងខ្ពង់ខ្ពស់ ហើយធ្វើការជាដុំក្នុងខ្ពង់ខ្ពស់ ចូរមើលចលនាមហាភូតរូបចុះ ធ្វើការក្នុងខ្ពង់ខ្ពស់ ។ ដូច្នោះ កម្ម គឺ **អ្នកនិមិត្ត** ឬ **ស្ថាបនិក** (Architecte) សាងអ្វីៗទាំងអស់ក្នុងលោក ។ បើ **អាទិទេពព្រហ្មនី** ឬ **តៅ** មានអត្ថន័យថា "កម្ម" វិញ ដុះមានសេចក្តីប្រសើរណាស់ ។ **គួរសាធុជន** ពោលថា **ពុទ្ធសាសនានេះ ជា លិទ្ធិកម្មនិយម** (លិទ្ធិស្តីពីកម្ម) បានដោយបរិបូណ៌ ។ បណ្តាកម្មប្រការខាងដើម អំពើល្អ (កុសលកម្ម) ជាអំពើសារវន្តបំផុត ក្នុងការកសាងខ្ពង់ខ្ពស់ម្នាក់ៗឲ្យបានជាបុគ្គលប្រសើរ ហើយឲ្យរួចចាកទុក្ខគ្រប់ប្រការ ដោយការបំពេញព្រហ្មធិរិយធម៌បរិបូណ៌ ដូចមានសេចក្តីក្នុងគម្ពីរមជ្ឈិមនិកាយ ដែលអង្គព្រះសម្មាសម្ពុទ្ធត្រាស់ថា៖

“ព្រះធម៌ (កុសលធម៌) ដែលបុគ្គលម្នាក់ៗបានចម្រើនហើយ បានធ្វើឲ្យមានច្រើន ច្រើនហើយ ច្រើនទាល់តែលើសលប់ អាចកន្លងបង់នូវអធម៌ (អកុសលធម៌) ទាំងអស់បានពិតប្រាកដ” ។

កម្ម(អំពើ)នៃព្រះអរហន្តជាខ័ណ្ឌស្រព ពុំមែនជាកុសលឬអកុសលទេ ព្រោះសន្តានចិត្តរបស់លោក បានកន្លងផុតធម៌ទាំងពីរប្រការនេះអស់ហើយ ។ តែសេចក្តីនេះ ពុំមែនមានន័យថា “ព្រះអរហន្តអស់ការងារទេ” ពោលគឺមិនមានសេចក្តីថា “ព្រះអរហន្តនៅស្ងៀមព្រងើយកន្តើយ” (passive) ទេឡើយ ដោយពិត ព្រះអរហន្តជាអ្នកសកម្ម (Active) ប្រសើរលើសជន

(១) He is passive.

សាមញ្ញទៅទៀត តែសកម្មភាពរបស់លោក ជាសកម្មភាពឥតវិបាក ដែលហៅថា “កិរិយា” (១) ហើយជាសកម្មភាពដឹកនាំសត្វឲ្យដើរទៅតាមមាតិកាដ៏ប្រសើរ ដែលលោកបានត្រាស់ដឹងពិត តាមពិត ឆ្ពោះទៅកាន់សិវដ្ឋានក្សេមក្សាន្តនិរទុក្ខនិរភ័យ ។ សកម្មភាពរបស់លោក តាមធម្មតា ជាអំពើកុសល ជាអំពើមានអានុភាពខ្លាំង ដឹកនាំសត្វលោកឲ្យបានសម្រេចប្រយោជន៍, ឧបមា ដូចមាស មាសដែលជាងមាសដេញឲ្យអស់មន្ទិលហើយ ជាវត្ថុធាតុបរិសុទ្ធមិនបាច់ដេញទៅ ទៀតយ៉ាងណា ព្រះអរហន្តជាវត្ថុធាតុបរិសុទ្ធ មិនមានករណីយកិច្ចដែលជាកម្មវិបាកទៅ ទៀតទេ យ៉ាងនោះដែរ ។ ព្រះអរហន្តយល់ច្បាស់ធម៌ ចាក់ធុរៈធម៌ពិតតាមពិតដោយពិត ត្រាស់ ដឹងធម៌ ជាធម៌មានភាពបំផ្លាញបង្កនូវសង្សារចក្រ ពោលគឺបដិច្ចសមុប្បាទធម៌ “ធម៌ជាច្បាប់ ហេតុផល” ។

សេចក្តីដូចបានពោលមកនេះ គួរលើកមកបញ្ជាក់ម្តងទៀតថា “លក្ខណៈអ្វីជាអាទិទេព ដែលថាមានអានុភាពលើអ្វីទាំងអស់ ឬអ្វីដទៃទៀតដែលជាភាពតំណាងអាទិទេពមានបុទ្ទានុ- ភាពនោះ ពុំមានចំណែកណាមួយទាល់តែសោះនៅក្នុងពុទ្ធសាសនា” ។ ក្នុងពុទ្ធសាសនា ពុំ មានអ្នកណាមួយជាអ្នកចាំប្រទានរង្វង់ ឬជាអ្នកចាំដាក់បណ្តាសាឲ្យមានបាបនោះទេ ។ **សុខក្តី ទុក្ខក្តី សុទ្ធតែជាផលដែលចេញមកពីកម្ម “អំពើ” របស់ខ្លួនគ្រប់គ្នាទាំងអស់** ។ គំនិតដែលគិត ថា ទេពតាពេញព្រះទ័យ ហើយប្រោសប្រទានរង្វង់ក្តី ឬទេពតាមិនសព្វព្រះទ័យហើយក្រែង ក្រោធដាក់បណ្តាសាឲ្យមានបាបក្តី ពុំមាននៅក្នុងសន្តានចិត្តពុទ្ធសាសនិកជនទេ សូម្បីតែក្តី សង្ឃឹមថា ទេពតានឹងប្រោសប្រទានរង្វង់ក្តី ឬក្តីបារម្ភថា ទេពតានឹងដាក់បណ្តាសា ក៏ពុំមាន ដែរ ។ ពុទ្ធសាសនិកជន ដឹងខ្លួនចំពោះវិបាករបស់ខ្លួនក្នុងអនាគតកាលជានិច្ច៖

-មានសតិសម្បជញ្ញៈ តាំងចិត្តរៀនអំពីអាក្រក់ដោយកាយ វាចា ចិត្ត ព្រោះយល់ច្បាស់ ថា អំពើអាក្រក់ជាផលអាក្រក់ នាំឲ្យរងទុក្ខវេទនានៅនាលោកនេះ និងបរលោក ហើយជាហេតុ នាំពន្លឺតដំណើរ មិនឲ្យសម្រេចនិព្វានឆាប់;

-តាំងចិត្តបំពេញកុសលធម៌ ព្រោះយល់ច្បាស់ថា អំពើល្អជួយស្រោចស្រង់ខ្លួនឲ្យបាន ក្តីសុខនៅនាលោកនេះ និងបរលោក ហើយនាំខ្លួនឲ្យខិតចូលទៅជិតសម្មាសម្ពោធិញ្ញាណ “ការ ត្រាស់ដឹង” ដែលជាគោលបំណងអរិយសាសនាបំផុត ។

ដើម្បីយល់ច្បាស់នូវសីលធម៌ដ៏ខ្ពង់ខ្ពស់នេះ សូមអស់លោក, អ្នកទាំងឡាយ អញ្ជើញ មើលពុទ្ធភាសិតនានា ដែលមាននៅក្នុងសូត្រទាំងឡាយ មានធម្មបទ សិគាលោវាទសូត្រ ព្យគ្យបជ្ជសូត្រ មង្គលសូត្រ ករណីយសូត្រ បរាភវសូត្រ វសលសូត្រ ធម្មិកសូត្រ ជាដើម ទៀតចុះ ។ ដូច្នោះ ពុទ្ធសាសនានេះ បើមើលតាមអត្ថន័យមួយបែប ពុំមែនត្រឹមតែជាទស្សន- វិជ្ជាបុណ្ណឹងទេ បើមើលតាមអត្ថន័យមួយបែបទៀត **ជាទស្សនវិជ្ជាលើទស្សនវិជ្ជាទាំងឡាយ** ទៅទៀត ។ ពុទ្ធសាសនានេះ បើមើលតាមអត្ថន័យមួយបែបពុំមែនត្រឹមតែជាលទ្ធិសាសនា (Religions) ទេ បើមើលតាមអត្ថន័យមួយបែបទៀត **ជាលទ្ធិសាសនាលើលទ្ធិសាសនាទាំង**

(១) កិរិយាដែលធ្វើ មិនឲ្យផលជាល្អជាអាក្រក់ ។

ឡាយ ។ ពុទ្ធសាសនា បើនិយាយពីសីលធម៌ ជាសីលធម៌ប្រសើរលើសលើវិធីសីលធម៌ទាំងឡាយ ។ វិសីលធម៌នេះទៀត ពិតជាខាងដើមនៃសេចក្តីល្អ (កុសលធម៌) ទាំងឡាយ ហើយសូមប្រាប់ថា ពុំមែនជានៅចុងប៉ូចនៃពុទ្ធសាសនាទេ ។

ពាក្យថា “**ពុទ្ធសាសនា**” បើតាមអត្ថន័យភាសាបាលី ដែលជាសំណៅដើម លោកប្រើពាក្យថា “**ធម្ម**” ជាពាក្យដែលលោកលើកយកមកប្រើសម្រាប់ហៅ “**ពុទ្ធសាសនា**” ។ ពាក្យថា “**ធម្ម**” មិនមានអត្ថន័យក្នុងភាសាដទៃណាមួយឲ្យមានសំនួនសំហានប៉ុន្មានឡើយ ។ ឯពាក្យថា “**ធម្ម**” នេះ មានប្រាកដការនិយម ពោលគឺជាវាទៈដែលស្តីពីសច្ចធម៌ ជាធម៌ពិតដ៏ប្រសើរ ដឹកនាំសត្វទៅកាន់សេរីភាព ទៅកាន់ការរួចស្រឡះ = មោក្ខធម៌ (ការរួចស្រឡះដោយខ្លួនឯង) ។ ធម៌នេះ ទោះយោបីព្រះសម្មាសម្ពុទ្ធកើតឡើងក្តី មិនកើតឡើងក្តី តែងតែជាធម៌ប្រាកដការនិយមជាប្រក្រតី ។ ព្រះសម្មាសម្ពុទ្ធ គ្រាន់ជាអ្នកបើកធម៌នេះ បង្ហាញឲ្យមើលឃើញប្រត្យក្ស ដូចជាបើកគំរូបដែលគ្របលាក់វត្ថុអ្វីមួយឲ្យមើលឃើញតែប៉ុណ្ណោះទេ ព្រោះថាធម៌នេះកប់បាត់ក្នុងអវិជ្ជាធម៌របស់មនុស្សទាំងឡាយ លុះព្រះអង្គបានត្រាស់ដឹងធម៌ហើយ ទើបទ្រង់ប្រកាសធម៌នេះឡើងដល់មនុស្ស ទេពតាព្រហ្មទាំងឡាយ ដោយករុណាធម៌របស់ព្រះអង្គ ។ បើប្រៀបធៀបជាសេចក្តីឲ្យឃើញពិត ធម៌នេះជាធម៌រតនវត្ថុ ដូចពេជ្រកប់នៅក្នុងភ្នំគឺអវិជ្ជា ព្រះពុទ្ធទ្រង់ជាអ្នកឃើញធម៌គឺពេជ្រនេះ ហើយគាស់កាយយកមកបង្ហាញសត្វទាំងឡាយ ថា “**នេះធម៌នាំអ្នកទាំងឡាយទៅកាន់ឥស្សរភាព (មោក្ខធម៌) ផុតអន្លង់ទុក្ខគ្រប់ប្រការ**” ។

ដូច្នេះ សាធុជនទាំងឡាយ ជាអ្នកស្រឡាញ់ខ្លួន គួរប្រតិបត្តិតាមពុទ្ធសាសនានេះចុះ អស់លោកអ្នក ដឹងបានក្តីសុខសមតាមប្រាថ្នាពុំខានឡើយ ។^{១២៣}

